

## पुलिस अधिकारियों से संवाद

वेट चाहे बढ़ जाये मगर पेट नहीं बढ़ना चाहिए

# वर्दी पर दाग न लगे

– राज्यपाल

जयपुर, 23 जून। राज्यपाल श्री कल्याण सिंह ने पुलिस अधिकारियों से कहा है कि वे अपनी वर्दी की प्रतिष्ठा को बनायें रखें। उन्होंने कहा कि पुलिस व पुलिस की वर्दी से अपराधियों को भय और समाज को भयमुक्त होना चाहिए, ऐसा वातावरण आप सभी को बनाना होगा। इस वर्दी की पवित्रता को बनाये रखना है और यह प्रयास करते रहना है कि वर्दी पर किसी प्रकार का कोई दाग न लग पाये।

राज्यपाल श्री कल्याण सिंह से शनिवार को यहां राजभवन में प्रोबेसनर्स पुलिस अधिकारियों ने मुलाकात की। पुलिस अधिकारियों का यह दल सरदार वल्लभ भाई पटेल राष्ट्रीय पुलिस अकादमी, हैदराबाद में प्रशिक्षण ले रहा है।

राज्यपाल ने कहा कि पुलिस की नौकरी कठिन है और कठोर भी है। इसलिए आप सभी समय की पाबन्दी को अपनी जीवनचर्या का अंग बना लें। उन्होंने कहा कि स्वास्थ्य का अवश्य ध्यान रखें। आधा घंटा अपने लिए समय निकालें और योग करें। राज्यपाल श्री सिंह ने पुलिस अधिकारियों को सलाह दी कि वे चुस्त रहें, दुरूस्त रहें और तनाव से मुक्त रहें। वेट चाहे बढ़ जाये मगर पेट नहीं बढ़ना चाहिए।

सत्रह अधिकारियों के इस दल में दो महिला अधिकारी सहित 9 भारतीय पुलिस सेवा के अधिकारी तथा 4 मालदीव, 3 भूटान व एक नेपाल के पुलिस अधिकारी थे। ट्यूर के समन्वयक भारतीय पुलिस सेवा के अधिकारी श्री पवन कुमार ने राज्यपाल श्री कल्याण सिंह को बताया कि अकादमी का यह दल स्टडी-कम-कल्चरल ट्यूर कर रहा है। यह दल 7 जुलाई तक दिल्ली, उत्तराखण्ड, उत्तर प्रदेश व राजस्थान का दौरा करेगा। इस मौके पर राज्यपाल के सचिव श्री देबाशीष पृष्टि, विशेषाधिकारी डॉ. अजय शंकर पाण्डेय व परिसहाय श्री जय यादव भी मौजूद थे।

— — —

डॉ. लोकेश चन्द्र शर्मा  
जनसम्पर्क अधिकारी, राज्यपाल